

ዲን ምትሐኸን ካብ ብድዓ ምርሐቂን



ደራሲ

ዳር - አል - ኑር

ጸሐፊ

ከላሲ (ዳጊም አራሚ)

ካሊፋ ሐማድ እስማዕል

ዓብዱልቃድር ሙሐመድ አዋል

التمسك بالدين والابتعاد عن الابتداع



اسم المؤلف

دار – النور



اسم المحقق أو أي معلومة إضافية

خليفة حمد اسماعيل

عبد القادر محمد أول

بِسْمِ اللَّهِ الرَّحْمَنِ الرَّحِيمِ

አሰላሙ ዓለይኩም ወራሕመቱላህ ወበረካትሁ! አንቱም ዝአመንኩም፡ እስልምና ካብ ኩለን ሃይማኖታት እቲ ዝበለጸ ዲን፡ ሕግታቱን አገባባቱን ምሉእ፡ ብዛዕባ ኣዱንያን ኣኼራን ዝጠርንፍ፡ ንመንፊስና መጊቡ ንነብስና ዘይረሰዐ ዲን፡ ንኣኼራ ቀዳምነት ሂቡ ንኣዱንያ ሸለል ዘይበለ ዲን፡ ከምቲ ረቢ (ሱ.ወ) ኣብ ቁርአን ኣብ ሱረቱል ቀሰስ ዝበሎ፡-

وَابْتَغِ فِيمَا آتَاكَ اللَّهُ الدَّارَ الْآخِرَةَ وَلَا تَنْسَ نَصِيبَكَ مِنَ الدُّنْيَا) [القصص: 77]

ዲንና፡ ከቡራት ሙእምኒን የሕዋተይ፡ ማእከላይ ዲን ኮይኑ ኣኼራርነት ዘይብሉ ሸለልትነት፡ ኣዱንያ ረሲዕካ ደብሪ እቶ ዘይብል፡ እንተኾነ ግዳ ኣብ ኣዱንያ ብዙሕ ጠሊቕካ ኣኼራ ንኺይትርስዕ ዝምህር ዲን፡ ኣብ ኣካይዳኻ ካብ መጠን ንላዕሊ ነብስኻ ፈቲኻ ቦሽቦሽ ከይትብል ብኣንጻሩ ድማ ካብ ዓቕኑ ዝሓለፈ ነብስኻ ረሲዕካ ነብስኻ ንኺይተውድቕ ዝዕድም ማእከላይ ዲን እዩ፡፡ ነዚ ብዝምልከት ኣብ ቁርአን ረቢ (ሱ.ወ) ኣብ ሱረቱ-አልባቆራ ከምዚ ይብል፡-

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ)

[وَيَكُونَ الرَّسُولُ عَلَيْكُمْ شَهِيدًا] البقرة: 143.

ብምቕጻል፡ ኣብዘን ዝመጸ ዘለዎ ውሑዳት መዓልታት ከምቲ ዝብልዎ "መዓልቲ ፍቕራት!" ዝበሃል ይመጽእ ኣሎ፡ ክቡራት የሕዋተይ ትፈልጡ ዶ ሓቅነት ናይዚ መዓልቲ እዚ? ሓቲትኩሙሉ ዶ ትፈልጡ ካበይን ብኸመይ ከምዝመጸ? ንሓዊ ዝኣምኑ ዝነበሩ ሮማውያን ኣህዛብ ኣብ መበል 15 ፌብርዋሪ ናይ ኩሉ ዓመት የብዕሉ ነበሩ፡ እዛ መዓልቲ እዚኣ ብናታቶም ናይ ቀውዒ ዕረፍቲ ዝኾነሉ ግዜ እዩ ዝውዕል ዝነበረ፡፡ ኣብቲ ግዜ፡ ኣብ መጀመርታ ናይ ክርስትና ሃይማኖት ጎስጓስ ዝግበረሉ ዝነበረ ግዜ ኮይኑ፡ ኢምብራጦር ክላይዲስ ካልኣይ፡ ዝኾነ ወተሃደር ንኸይምርዎን ቃል ኪዳን ንኸይኣስርን ዝኸልኸል ውሳኔ ኣወጀ፡፡ ቫለንታይን ዝተባህለ ተኸታሊ ክርስትና ዝነበረ ሰብኣይ፡ ነዚ ውሳኔ እዚ ብምቅዋም ብሕቡእ መንእሰያት ከመርዕዎምን ቃል ኪዳን ክእስሮምን ጀመረ፡፡ ጉዳዩ ምስ ተቐለጠ ከኣ ብሞት ክቕጽዕ ተፈርደ፡፡ ኣብ እስር-ቤት እንከሎ ድማ ንጻል'ቲ ዝኣስሮ ኢምብራጦር ፈተዎ፡ ብድሕሪ እዚ ኢምብራጦር ከምዚ ክብል ተማሕጸኖ፡- "እንተደኣ እምነተ-ክርስትና ገዲፍካ ናይ ሮማናውያን እምነት ኣሚንካ፡ ምሉእ ምሕረት ክእዝዘልካ እየ፡ ጓለይ ኣመርዕየ ድማ ካብቶም ናባይ ዝቐረቡ ሰባት ክገብረካ እየ" ምስ በሎ፡ ንሱ ግና ነዚ ጉዳይ ኣይተቐበሎን ጥራይ ዘይኮነ ነታ ዝፈትዎ

ጻል ገዲፉ ኣብ ክርስትና ክመውት መረጸ፡ ኣብ መበል 14 ፈብሩዋሪ 270 ዓ.ም ናብ 15 ፌብሩዋሪ ዘውግሕ ለይቲ ናይ ሞት መቐጻዕቱ ተወሲንሉ ተቐትለ፡፡ ካብዚ ግዜ እዚ ጀምሮም፡ ብዙሓት ሰባት ነዚ ሰብ ከም ሓደ ቅዱስ ሰብ ክወስድዎ ጀመሩ፡፡ ክርስትና ናብ ኤውሮፓ ምስተሰፋሕፋሕ ከኣ ንዕኡን ንተግባራቱን ንምዝካር "መዓልቲ ፍቕራት" ዝብል ሽም ሂቦም ክምትበዓል ገበሩ፡፡ ብሸሙ ተጻዊዓ "ቫለንታይንስ ደይ!" ተባሂላ ነቲ ዝገበሮ መስዋእቲ ንምዝካር ክሳብ ሕጂ ትበዓል ኣላ፡፡ ነዚ ተጠቂሞም ድማ ብዙሓት ነጋዶ ከም ናይ ንግድን መኽሰብን መዓልቲ ወሲዶም ይኸስቡላን ንሰባት ይምዘምዙላን ኣለው፡፡ እሞ ክቡራት የሕዋተይ እዚ እዩ መዓልቲ ፍቕራት መዓልቲ ቫለንታይን! ካብቲ ዘሕዝን ነዚ ታሪኽ እዚ ብግቡእ ካብዘይምፍላጥ፡ እኹል ዕልማ ሃልዩ ኢማን ካብዘይምህላው፡ ሰብ ጌርዎ ኢልካ ኣመጻጸእኡ ካብዘይፍላጥ፡ ዓገብ እዚ ጌጋ እዩ ዝብል መዓዲ ካብዘይምህላው፡ መንእሰያት፡ ደቂ ተባዕትዩ ኮኑ ደቂ ኣንስትዮ፡ ነዛ መዓልቲ መዓስ እያ ትመጽእ እንዳበሉ ክጽብዩን ህያባት ክለዋወጡን ይረኣዩ፡፡ ኣብቲ መዓልቲ ቀይሕ ክዳን ተኸዲንካ፡ ቀይሕ ፍየሪ ምስ ካርተሊና ህያባት ተለዋዊጥካ፡ እንኳዕ ኣብጸሓና ኣብጸሓኩም ተባሂሂልካ፡ ሰብ ሓዳር ምስ ኣንስቶም፡ የዕሩኸቲ ምስ የዕሩኸቶም ከም መርኣያ እምነቶምን ጽንዓቶምን ኣብ ፍቕሪ ተወሲዱ ኣብዚ መዓልቲ ንሰበይቱ ህያብ ሂቡ እንኳዕ ኣብቀዓና ዘይበላ ሰብኣይ ከምዘይግደሰላን

ከምዘይፈትዎን መሲሉ ከሳብ ዝረአየሉ ደረጃ በጹሑ ሱብሓነላህ!! ክቡራት ሙስልሚን የሕዋተይ፡ ኩላትና አመንቲ እስልምና፡ እዚ ጉዳይ እዚ ካብ ዲን ዝረሓቐ፡ ኣብ ዲንና ተቐባልነት ዘይብሉን ሓድሽ ነገርን (ቢድዓ) ኮይኑ ናብ ናይ ክሕደት ጎደና ዝመርሕ ኣሰካፊ ጉዳይ ምዃኑ ክንፈልጥ ይግባእና። ነዚ መሰረት ዘይብሉ ፍሹል ዝኾነ መዓልቲ ከተብዕል ብስምምዕ ኩሎም ዑለማእ ናይ እስልምና ሓራም ምዃኑ ኣይንዘንግዕ። ሓደ አማኒ ክርስትና ዘበገሶ ስለዘኾነ ጥራይ ዘይኮነ ወላ'ውን ሓደ አማኒ እስልምና ዝኾነ ጌርዎ እንትዝኸውን ተቐባልነት ኣይምሃለዎን ጥራይ ዘይኮነ ዝያዳ ምስ ተጻልኣን ምኽንያቱ እቶም ብጀካ ረቢ ዝአዘዘም ካብ ርእሶም ዘይዛረቡ፡ መፍትሕ ናይ ኩሉ ኼር ኣረኪቦምና ዝኸዱ ረሱል (ሰ.ዓ.ወ)፡ ኣብ ሓደ ሓዲሰ፡-

"من أحدث في أمرنا هذا ما ليس منه فهو رد"

" ኣብዚ እስልምናና ሓድሽ ነገር ኣምጺኡ ዘተኣታተወ፡ ንጹግ (ቅቡል ኣይኮነን)" ኢሎም። ሓደ ጊዜ ረሱል (ሰ.ዓ) ናብ መዲና መጺአም፡ ደቂ መዲና ብኣጋጣሚ ዒድ ናይ ጃሂሊያ ከብዕሉን ክጻወቱን ምስ ረኣይዎም፡- "ካብዚ በዓላት እዚ ዝበልጽ ክልተ ዒድ ረቢ መተካእታ ሂብኩም ኣሎ፡ ንሳተን ድማ ዒድ ኣልኣድሓን፡ ዒድ ኣልፈጥርን" እየን በልዎም። ኣልሓፍዝ ኢብኒ ሓጆር (ናይ ረቢ ራሕማ ይውረዶ) ካብዚ ሓዲስ እዚ ብምብጋስ፡ "ዝኾነ ናይ ካልኦት እምነት በዓላትን፡

ናይቶም ዝኸሓዱ ሙሽሪኪን ፌስታታትን ንኸይነብዕልን ምስኦም ሓቢርና ንኸይንውዕልን ክንርዳእ ንኸእል ይብል":: ረቢ (ሱ.ወ) ድማ ኣብ ቁርኣን ኣብ ሱረቱል- ማኢዳ ኣብ መበል 57 ኣያ ኣሰር ናይቶም ቅድሜና ዝነበሩ ዝኸሓዱ ሰብ መጽሓፍ ኮነ: ነቶም ንእምነትና ዲነል-ኢስላም ዘቆናጽቡን ዘነኣእሱን ከይንስዕብ ኣትሪሩ ኣጠንቂቑና እዩ::

يَا أَيُّهَا الَّذِينَ آمَنُوا لَا تَتَّخِذُوا الَّذِينَ اتَّخَذُوا دِينَكُمْ هُزُؤًا وَلَعِبًا
مِّنَ الَّذِينَ أُوْتُوا الْكِتَابَ مِن قَبْلِكُمْ وَالْكَفَّارَ أَوْلِيَاءَ وَاتَّقُوا اللَّهَ
إِنْ كُنْتُمْ مُّؤْمِنِينَ [المائدة: 57]

ነዚ ሓቂ ድሕሪ ምፍላጥ: ሓደ ኣስላማይ ከመይ ጌሩ ነዚ ጉዳይ ፈትዩ ክቕበሎ ይኸእል? ነዚ ናይ ጥፍኣት መንገዲ: ኣብ እስልምና ቦታ ዘይብሉ ሓድሽ ነገር ናይ ክሕደት ተግባር ከመይ ጌሩ ከተግብሮ ነብሱ ይገብረሉ? ብኸመይ ከ ነዚ ቫለንታይን ዝተባህለ ቀሺ: እሞ ድማ ሰልስተ-ስላሴ እንዳበለ ረቢ መሓዛ ኔራቶ ውላድ ኣለዎ ዝብል ዝነበረ ሰብ ተኸቲሉ መዓልቲ ፍቁራት ኢሉ ንኸብዕል ሓንጎሉ ይቕበሎ? ንሕሰበሉ'ሞ የሕዋት: ዲንና ዲነል-ኢስላም ካብዚ ብዝተዓጸጸፈን ዝበለጸን ናይ ፍቕርን ናይ ፍቶትን ትምህርቲ ምሂሩናን ኣፍሊጡናን እዩ ንዕኡ ከነተግብር ንበገስ:: እዞም ናይ ፍቕሪ ተግባባቲ ኢና በሃልቲ ብዛዕባ ፍቕርን ፍቶትን

ተዛሪቦም እንተለፍለፉ፡ ተግባራቶም የቃልዎም፡ ጠባያቶም መን ምኃኖም የግህዶ አሎ፡ እስልምና ግና አብ ፍቕርን ፍቶትን፡ ለውሃትን ድንጋጸን ዝቐመ ዲን እዩ፡፡ ዲንና ዲነል-ኢሰላም አብ ፍቕሪ ዝተመርኮሰ፡ መሰረት እምነት ብፍቕሪ ናይ አላህን ረሱልን ዝተሃንጸ እዩ ምኽንያቱ ንአላህ (ሱ.ወ)ን ንረሱል (ሰ.ዓ.ወ)ን ከምኡ'ውን ነቲ ናይ እስልምና ደንብታትን መምርሕን (ሸሪዓን) ዘየፍቀረን ዘይፈተወን ሰብ ምሉእ እምነት አለኒ ክብል ኣይክእልን እዩ፡፡ ሓደ አሰላማይ ከምቲ ንነብሱ ጽቡቕ ዝደልየላ ነሕዋቱን ጽቡቕ ይፈትወሎም፡ ንወለዱ ኣፍቂሩ ይእዘዘም፡ ጉቡኡም የማላአሎም እምበር ኣይብድሎምን፡ ይሕብሕቡም ኣይድርብዮምን፡ ብቲ ሓደ ወገን ድማ ንደቂ የፍቕሮምን ይከናኸኖምን ጽቡቕ አተዓባብያ ጌሩ ድማ የዕብዮም፡፡ ኣሰላማይ ንሰባይቱ ይፈቱ፡ የኸብራ እምበር ኣይንዕቃን፡ ጉቡኣ የመላአላህ እምበር ኣይጉድለላን፡ ይሕግዛ እምበር ባርያ ኣይገብራን፡፡ ኣሰላማይ የሕዋቱ ይፈቱ፡ ይምዕዶም እምበር ኣየጋልጸምን፡ ይበጽሖም እምበር ኣይቆርጸምን፡ ይጽውዎም እምበር ኣይጎስዮምን፡ ክብረቶም ይሕልወሎም እምበር የስተናእሶምን፡፡ ከምቲ ኩላትና ንፈልጦ፡ እቶም ብሌን ዓይንና ዝኾኑ መምህርና ነብይና ሙሐመድ (ሰ.ዓ.ወ)፡ አብ ናይ ፍቕሪ ጉዳይ ዓቢ ኣብነትና እዮም፡ እቲ ዝበለጸ ናይ ፍቕሪ ትምህርቲ ብግብሪ ኣርእዮምና ሓሊፎም፡ ስትና ዓኢሻ (ረ.ዓ) ብዛዕባ ናይ ረሱል ፍቕሪ ኣብ ልዕሊ እታ ቐዳመይቲ ሰባይቶም ስትና ኸዲጃ ከመይ

ከምዝነበረ ክተዘንትወልና እንከላ ከምዚ ትብል:- " ካብ ኩለን ኣንስቱ ንረሱል ከም ናይ ኸድጃ ጌሩ ዘቐነኣኒ ኣይነበረን ምኽንያቱ ብዙሕ ጊዜ ይዝክርዎ ስለዝነበሩ" ትብል። ኣብ ካልእ ሓዲስ: ስትና ዓኢሻ ከምዚ ትብል:- "ካብ ምሒር ምዝካር ንስትና ኸድጃ: ሓደ ሓደ ግዜ ሕሩድ ሓራዲ ንመሓዙታን ፈተውታን ሰደቓ ይህብ ኔሩ" ትብል። እዚ ኩሉ ክቡራት የሕዋተይ ብዙሕ ዓመታት ድሕሪ ምሟት ስትና ኸድጃ እዩ: ግን ረሱል (ሰ.ዓ) ሓቀኛ ኣፍቃሪ: እሙን: ዘይጠልሙን ኣብ ሙብጽዓሎም ዝጸንዑ ስለዝነበሩ። ብተወሳኺ ፍቕሪ ምስ ኣሕዋትና ሓንቲ ካብተን ንጀና ንኸንኣቱ ምኽንያት ዝኸናና ጉዳይ ጌሩልና: ነዚ ኣመልኪቶም ረሱል (ሰ.ዓ.ወ):- "ጀና ኣይክትኣትውዎን ኢኹም ክሳብ ትኣምኑ: ኣይክትኣምኑን ድማ ኢኹም ክሳብ ትፋቕሩ: ክነግረኩም ዶ ሓደ ተግባር እንተደኣ ኣተግቢርኩም ትፋቕሩን ትፋተዉን? ኣብ ሞንጉኹም ሰላምታ ኣብዝሒ (ዘርግሑ)"

لا تدخلوا الجنة حتى تؤمنوا، ولا تؤمنوا حتى تحابوا، أولا
 "أدلكم على شيء إذا فعلتموه تحاببتم؟! أفشوا السلام بينكم"

ክብሉ ፍቕሪ ምስ ኣሕዋትካ ንኢማን: ኢማን ድማ ንጀና ከምዝመርሕ ሓቢሮምና። ኣብ ካልእ ሓዲስ ረሱል (ሰ.ዓ)

ምእንቲ ከንፋተውን ከንፋቕርን: "ህያብ ተለዋወጡ: ተፋተው!" ኢሎምና:: ከምኡ'ውን ኣብ ካልእ ሓዲስ: - "ሓዲ ካባኻትኩም ንሙስሊም ሓው እንተደኣ ዝፈትዎ ኮይኑ ከምዝፈትዎ ይንገር" ብምባል ኣብ ሞንጎና ፍቕርን ፍቶትን ከነንግስ ኣተባቢዖምናን ኣዚዞምናን::

"إذا أحب الرجل أخاه فليخبره أنه يحبهُ"

ረሱል (ሰ.ዓ) ኣብ ሞንጎ ሕብረተ-ሰብ ፍቕሪ ከነግስ: ጽልኢ ክቕንጠጥ: ንፍቕሪ ዝዕድም ተግባር ከምጎስ: ንጽልኢ ዝዕድም ተግባር ድማ ክውገዝ ምሂሮምን ብግብሪ ኣርእዮምናን ከይዶም:: ክቡራት ሙእሚኒን የሕዋተይ!! ካብዚ ናይ ክሕደት በዓላት ንከልከል: ነሕዋትና'ውን ክኸልከሉ ዳዕዋ ንግበረሎም: ብዲንና ንኹራዕ: ካብቶም ናይ ጥፍኣት መንገዲ ሓዞም ዝጠፍኡ ዘለዉ ንርሓቕ: ኣሰሮም ከይንኸተል: ተግባራቶም ከይንቐድሕ: በቲ ግጉይ ዝኾነ ኣተሓሰስብኦም ከይንጽሎ: ብኣንጻሩ ናብዚ ናይ ጌጋ ጎደና ዝኾዱ ዘለው የሕዋትና ብመንገዲ ዳዕዋ ከነንግርን ከንምዕድን ሓላፍነትና እዩ:: ኣንቲ ዝኣመንኪ ክብርቲ ኣስላመይቲ ሓፍተይ: ተጠንቀቂ! እቶም ረቢ ዘይፈርሑ ከይጸወቱልኪ: መንነትኪ ሓሊኺ ብእስልምናኺ ኩርዲ: ናይቶም ዝኸሓዱን ካብ መንገዲ ዝጠፍኡን ኣሰር ኣይትስዕቢ: ምኽንያቱ ንመንገዲ ጥፍኣትን ንጀሃነብ ዝወስድ ጎደናን ስለዝኾነ:: ያ ኣላህ ብእስልምናና ኣኹርዓና: ኣብ እምነትካ ኣጽንዓና: መንእሰያት

የሕዋትና ናብ መንገዲ ሓቂ ምርሓልና፡ ደቂ-አንስትዮና ካብ ኩሉ ሼር ሓልወልናን ተሽናኸነልናን፡ እቲ ንፈልጦን ዘይንፈልጦን ዘንቢታትና ሓጺብካ ኣብ መንገዲ እስልምና ቅተለና ኣሜን!! ወሰላሙ ዓለይኩም ወራሕመቱላህ ወበረካትሁ!